

ኤርትራዊ ስሙር ሃገራዊ ግንባር



الجبهة الوطنية الإرتيرية المتحدة

Eritrean United National Front

ንህዝቢ ኤርትራን ህዝቢ ትግራይን ብማዕረ ዘጽንት ዘሎ ዳግማይ ወራር ንኹንን!

አቢይ ኣሕመድ ብሓይ ኢዱ ናይ ሰላም ባንዴራ እናኣውለብለበ በቲ ካልእ ኢዱ ከኣ ምስ መሻርሽቱ ኣረማናዊ ኢሰያስ ኣፈወርቂ ኣብ ታሪኽ ናይ ክልቲኤን ሃገራት ተራእዩ ብዘይፈልጥ ግፋን ክተትን ንህዝቢ ኤርትራን ንህዝቢ ትግራይን ኣብ ምጽናት ተዋፊሮም ኣለዉ። ህዝቢ ኤርትራ ኣብ ዝሓለፈ ልዕሊ 30 ዓመታት ናይ ጭቆና መግዛእቲ ስርዓት ሀግደፍ እጅይ ኢሉ ዝሓደረሉ ኩነታት እኪ እንተዘየለ ናይ ሎሚ ግን ኣብ ክጻወሮ ኣብ ዘይክእል ኩነታት ወዲቐ ኣሎ።

ኣብ ሙሉእ ኤርትራ ዓዲ ውዒል ዝኾኑ ኣረጋውያን ይኹኑ ስንኩላንን ናይ ሕማም ጽጉማትን ከይተረፉ ተገዲዶም ናብ ኩናት ይኣትዉ ከምዘለዉ ደጋጊምና ሓቢርና ኔርና ኢና። እምቢ ዝበሉ ኣብ ኣብ ቅድሚ ስድራቤቶም ይቕተሉ ከምዘለዉ እውን ናይ ዕለት 1 መስከረም 2022 ኣብ ኣኸርያ ኣብ ልዕሊ ገብረኣብ ዝተባህለ ናይ ቀዳማይ ዙርያ ተዓላማይ ዜጋ ብጥይት ከምዝቐተልዎ ከም ኣብነት ሓቢርና ኔርና ኢና። እዚ ተባራቲዑ ቀጻለ እምበር ዝሃድኤ ነገር የለን። ኣብ ከባቢ ዓዲ ቀይሕ ብኣስገዳድ ጥሪቶም ገዲፎም ወይ ናብ ማሰርቲ ወይ ናብ ቅድመ ግምባር ዝተወስዱ ዜጋታትና፣ ጥሪቶም በይነን ምስ ተረፉ ናብ ኣስመራ እናተኸብከባ ኣብ እንዳ ኢንኮይ ዝበሃል መሕረድ ስጋ ተሓሪደን ስገኤን ተዓሺጉ ስንቂ ጦር ሰራዊት ኢትዮጵያ ይኸውን ኣሎ።

ኤርትራ ሃገርና ብወተሃደራት ኢትዮጵያ ኣጥለቕሊቻ ህዝቢ ኤርትራ ፍርቂ ከብዱ እናሓደረ ንጾኣም ስንቂ የቐብል ኣሎ። ሃብታማት ዝበሃሉ ኤርትራውያን ናብ ካዝና ሀግደፍ ገንዘብ ብባንክ ከመሓላልፉ ብታሕቲ ታሕቲ መምርሒ ወራዳሎም ኣሎ። ብዙሓት ደቂ ኣንስትዮ ኣብ ከባቢኤን ዘሎ ዝተሓብኤ ዝኸብለለ ሰብ ኣጽኒዐን ንመንግስቲ ሓበሬታ ከቐብላ ተቐጺረን ከምዘለዋ ተፈሊጡ ኣሎ። በዚ ኣጋጣሚ’ዚ ኣብዚ እኮይ ወፈራዚ ዝተሓባበሩ ዜጋታት ጽኑዕ መጠንቀቕታና ከነመሓላልፈለን ንፈቱ። እዚ ጻልማት እዋን ክሓልፍዩ፣ እቲ ዘይሓልፍ ኣብ ታሪኽ ተመዝጊቡ ዝተርፍ ዘለኣለማዊ ሕማቕ ተግባራት’ዩ።

ህዝቢ ኤርትራ ኣብ ቀጻሊ ናይ ወለዶታት ህይወቱ ኣብ ጽቡቕ ይኹን ኣብ ሕማቕ ምስ ህዝቢ ትግራይ መናብርትን መዋድቕትንዮም። ነቲ ኣብ ጽቡቕ ክውዕል ዝኸእል ህዝቢ

ከጽንት ምውፋር ማለት መጻኢ ዕድሉ ክጽልምትን አብ ትሕቲ ታሪካውያን ጨፍጨፍቱ ክወድቕ ኣፍደገ ዝኸፍት ተግባራት ምኃኑ ክፈልጥ ይግባእ። እዚውን እንተኾነ ብነጻ ዝርከብ ኣይኮነን ህይወትካ እናገበርካ ህይወት ኣሕዋትካ ምጥፋእ ውጽኢቱ ድማ ተተሓሒዝካ ምጥፋእ'ዩ። ህዝቢ ኤርትራ ንወረርቱ በዲሁ ነጻ ናይ ምውጻእ እምበር ንኸለኣት ወሪሩ ህዝቢ ናይ ምጽናት ታሪኽ ይብሉን። እዚ ህግደፋዊ ፕሮጀክት ናይ ጥፋት ፕሮጀክት እዩ፡ ኩልና ብሓባር ክንኩንኖን ኣንጻሩ ደው ክንብልን ንጽባሕ ዘይበሃሎ ዕማም ደለይቲ ፍትሕን ሰላምን ዕማም'ዩ። መንእሰያትና ካብ ማንም ግዜ ንላዕሊ ድምጻም ከስምዕሉ ኣብ ዝጀመሩ እዋን ሓድነት ደለይቲ ፍትሒ ካብ ማንም ግዜ ንላዕሊ ተባራቲዑ ክቕጽል ኣለዎ። እንተወሓደ ኣብ ሓዲር ግዜ ኩላትና ኣብ ዘዘለናዮ ሃገራት ብሓባር ነዚ ኩናት ንምኹናን ድምጽና እነስመዓሉ ብሰላማዊ ሰልፍታት ዓለም ሙሉእ ቆላሕታ ክገብረሉ ዘኸእል ኩነታት ክንፈጥር ኣለና። እዚ ህይወት ናይ ምድሓን ሰብኣዊ ወፍሪ እምበር ናይ ዝኾነ ፖለቲካዊ እምነት መተግበሪ ጌርካ ክረኣ ኣይግባእን።

ሕጂውን እንተኾነ እዚ ኩናት ናይ ኣቢይ ኣሕመድን ናይ ኢሰያስን ፕሮጀክት እምበር ናይ ህዝቢ ኤርትራን ናይ ህዝቢ ትግራይን ካብኡ ሓላፊውን ናይ ህዝቢ ኢትዮጵያ ፕሮጀክት እውን ኣይኮነን። ኩናት እንተተናዊሑ ስልጣን ዲክታቶርያውያን መራሕቲ ምስኡ ይነውሑ፡ ስቓይ ህዝቢ ይነውሑ መጻኢና ይጽልምት። እዚ ጥራሕ ግን ኣይኮነን - ክንዳኸመሎም እሞ ክበልዑና ዘምባህቕ ዘለዉ ዘባውን ዓለም ለኸውን ተረባሕቲ እውን ኣለውና።

ህዝቢ ትግራይ ብኹሉ መኣዝን ኩናት ተኸፊቱሉ ኣብ ናይ ህይወት ኣድሕን ኩነታት ኣሎ። በዚ ዝሕጎስ ሰይጣናዊ ኣተሓሳስባ ዘለዎ ጥራሕዩ። እዚ ኩናት ደው ክብል ኣለዎ፡ እዚ ጸረ ሰብኣዊ ተግባራት እናረኣና ተቓውሞና ክንገልጽ እንተዘይክኢልና፡ ኣብ ርእሴና ተመሳሳሊ ዓመጽ ክወርድ ከሎ ረዳኢ ኣይንረክብን ኢና። እቶም ምስ መንግስትና ኣለና ዝብሉ ካብቶም ገዛ ገዛ እናኸዱ ቆልዑን ኣረጋውያንን እናጎተቱ ናብ ሓዊ ዝጥጥቑ ዘለዉን ብዘይ ኣስናኖም ሑጻ ዝቕርጥሙ ዘለዉን ህግደፋውያን ዝፍለዩ ኣይኮኑን።

ኤስሃግ ሕጂውን ከም ወትሩ ኣብ ጎድኒ ውጹዕ ህዝቢ ትግራይ እዩ!!

እምቢ ንኩናት - እወ ንሰላም

ህዝቢ ኤርትራ ንሓው ህዝቢ ትግራይ ምጥፋእ ክወፍር ኣይግባእን

ፍትሕን ሰላምን ንኹሎም ውጹዓት፡

ፈጻሚ ቤት ጽሕፈት ኤስሃግ

23 መስከረም 2022